

জ
জনসংযোগ, অসম
মুখ্যমন্ত্রীর জনসম্পর্কবন্ধী কোষ, দিছপুর
প্রেছ বার্তা

নং : ১৮/২০২২

ক'ভিড শেহতীয়া পৰিস্থিতি পৰ্যালোচনা কৰাৰ বাবে প্ৰধানমন্ত্ৰীয়ে আহান কৰা

ভিডিও' কনফাৰেন্সিঙ্গত মুখ্যমন্ত্রীৰ অংশগ্ৰহণ

**অমিক্রণ সৃষ্টি পৰিস্থিতিৰ সৈতে মোকাবিলা কৰাৰ বাবে ৰাজ্য চৰকাৰে
সৰ্বতোপ্রকাৰৰ প্ৰচেষ্টা অব্যাহত ৰাখিছে**

দিছপুৰ, ১৩ জানুৱাৰী : মুখ্যমন্ত্রী ড° হিমন্ত বিশ্ব শৰ্মাই কয় যে অসমে ক'ভিড-১৯ অতিমাৰীৰ তৃতীয়টো জোৱাৰৰ সৈতে ভালদৰে মোকাবিলা কৰাৰ দিশত সৰ্বতোপ্রকাৰৰ প্ৰয়াস অব্যাহত ৰাখিছে। আজি প্ৰধানমন্ত্রী নৰেন্দ্ৰ মোদীয়ে ভিডিও' কনফাৰেন্সৰ জৰিয়তে বিভিন্ন ৰাজ্যৰ মুখ্যমন্ত্ৰীসকলৰ সৈতে ক'ভিড-১৯ ৰ শেহতীয়া পৰিস্থিতি সন্দৰ্ভত মত বিনিময় কৰাৰ সময়ত মুখ্যমন্ত্ৰীয়ে প্ৰধানমন্ত্ৰী নৰেন্দ্ৰ মোদীক ৰাজ্যখনলৈ ইমার্জেন্সি ক'ভিড ৰেছপঞ্চ পেকেজৰ অধীনত ৬৭০ কোটি টকা আগবঢ়াই ৰাজ্য চৰকাৰক ক'ভিড-১৯ ৰ সৈতে যুঁজাৰ বাবে প্ৰয়োজনীয় আন্তঃগাঁথনি গঢ়ি তোলাৰ দিশত সহায়ৰ হাত আগবঢ়োৱাৰ বাবে বিশেষভাৱে ধন্যবাদ জ্ঞাপন কৰে। মুখ্যমন্ত্ৰীয়ে লগতে কয় যে ক'ভিড-১৯ অতিমাৰীয়ে বিশেষ ধৰণৰ পৰিস্থিতিৰ সৃষ্টি কৰিছে আৰু ৰাজ্য চৰকাৰে ইয়াক প্ৰতিহত কৰাৰ বাবে যি স্বাস্থ্য আন্তঃগাঁথনিৰ সৃষ্টি কৰিছে সিয়ে চৰকাৰৰ এই দিশত যথেষ্ট মনোবল বৃদ্ধি কৰিছে। তেওঁ কয় যে অমিক্রণে সৃষ্টি কৰা ক'ভিড তৃতীয় জোৱাৰ প্ৰতিহত কৰাৰ দিশত অসম সৰ্বতোপ্রকাৰে প্ৰস্তুত। এই সংক্ৰমণ এক বিশেষ পৰ্যায়ত ৰখাৰ বাবে চৰকাৰে সাৰধানতাৰে কৌশল আৰু পদক্ষেপ লৈ আছে। যিহেতু টীকাকৰণ হ'ল ইয়াৰ বিৰুদ্ধে যুঁজাৰ এক প্ৰধান অস্ত্ৰ, সেয়েহে চৰকাৰে ৰাজ্যখনৰ সকলো যোগ্য ব্যক্তিকে টীকাকৰণ কৰাৰ দিশত সৰ্বতোপ্রকাৰৰ প্ৰয়াস অব্যাহত ৰাখিছে। মুখ্যমন্ত্ৰীয়ে লগতে কয় যে ৰাজ্যখনৰ ইতিমধ্যে ৯৫ শতাংশ যোগ্য ব্যক্তিকে ক'ভিডৰ প্ৰথম পালি টীকা প্ৰদান কৰা হৈছে আৰু ৭১ শতাংশ যোগ্য ব্যক্তিয়ে ইতিমধ্যে ক'ভিডৰ দ্বিতীয় পালি টীকাও গ্ৰহণ কৰিছে। তেওঁ লগতে কয় যে আগশাৰীৰ কৰ্মী আৰু জ্যেষ্ঠ নাগৰিকসকলক ক'ভিড টীকাকৰণৰ বুষ্টাৰপালি প্ৰদানৰ কাম ইতিমধ্যে আৰম্ভ কৰা হৈছে আৰু ১৫ ৰ পৰা ১৮ বছৰ বয়সৰ যুৱক-যুৱতীসকললৈও ক'ভিড টীকাকৰণৰ প্ৰক্ৰিয়া চলি আছে। ফেব্ৰুৱাৰীৰ ১০ তাৰিখৰ ভিতৰত অসমত সকলো যোগ্য ব্যক্তিকে দ্বিতীয় পালি টীকাকৰণ প্ৰদান প্ৰক্ৰিয়াৰ কাম সমাপ্ত হ'ব বুলিও তেওঁ কয়।

উল্লেখ্য যে ১২ জানুৱাৰী পৰ্যন্ত ৰাজ্যখনৰ বৰ্তমানৰ সক্ৰিয় ৰোগীসকলৰ ভিতৰত ৭ শতাংশই হাস্পতালত ভৰ্তি হ'লগীয়াত পৰিছে।

প্ৰধানমন্ত্ৰীয়ে ভিডিও' কনফাৰেন্সিঙ্গৰ জৰিয়তে মুখ্যমন্ত্ৰীসকলৰ সৈতে মত-বিনিময় কৰাৰ সময়ত মুখ্যমন্ত্ৰীৰ সৈতে স্বাস্থ্য আৰু পৰিয়াল কল্যাণ বিভাগৰ মন্ত্ৰী কেশৱ মহন্ত, মুখ্য সচিব জিয়ও বৰুৱা, মুখ্যমন্ত্ৰীৰ প্ৰধান সচিব সমীৰ কুমাৰ সিনহা, স্বাস্থ্য বিভাগৰ প্ৰধান সচিব অনুৱাগ গোৱেল, ৰাষ্ট্ৰীয় স্বাস্থ্য অভিযানৰ অভিযান সঞ্চালক ড° লক্ষ্মন এছৰ লগতে জ্যেষ্ঠ বিষয়সকল উপস্থিত থাকে।

সুন্দৰঃ / বংভাঃ

১৩-১-২০২২

Website: cm.assam.gov.in/assam.mygov.in

E-mail: cmprcell09@gmail.com